

NGAAHI TE'ELANGO

'o e Efiafi Kimu'a 'i he Kilisimasí

Fai 'e Mariah Welch mo Lucy Stevenson Ewell
(Makatu'unga 'i ha talanoa mo'oni)

Na'e hoko 'a e talanoá ni 'i Finilani.

Na'e lue fakalongolongo atu pē 'a Sōsika mo hono fāmilí 'i he sinoú. Ko e Efiafi 'eni Kimu'a 'i he Kilisimasí, pea na'a nau fakahoko ha taha 'o e ngaahi tukufakaholo na'a nau sai'ia taha aí. 'I he ta'u kotoa pē, na'e 'a'ahi 'a e kakai 'i Finilani ki he fa'itoká ke tutu ha ngaahi te'elango 'i he fa'itoka honau ngaahi 'ofa'angá.

Na'e lahi ha ngaahi te'elango ulo ngingila 'i he fakapo'ulí. Neongo na'e momoko, ka na'a nau 'ai 'a e fa'itoká ke nau ongo'i māfana mo nonga.

Na'e taki kinautolu 'e he ongomātu'a 'a Sōsiká ki ha fa'itoka. Na'e fehu'i ange 'e hono ki'i tuofefine si'isi'i, "Ko hai 'eni?"

Na'e talaange 'e Mami, "Ko 'eku fa'ētangata uá 'eni."

Na'e tuhu 'a e tehina 'o Sōsika ko Tuló ki he 'ū 'aho 'i he maká. "Na'e fā'ele'i ia 'i he ta'u 'e teau tupu kuo 'osí!"

"'Io. Ka 'okú ne kei hoko pē ko ha kongá hotau fāmilí." Na'e to'o hake 'e mami ha fo'i te'elango. "'Okú ke fie tutu 'a e fo'i te'elango, Sōsika?"

Na'e kamokamo 'a Sōsika mo ne tutu 'a e fo'i te'elango. Na'a ne hili hifo leva 'i 'olunga ha fo'i tāpuni kapa avaava. Te ne ta'ofi hano puhi 'e he havilí ke mate 'ene uló. Na'a ne tuku 'a e fo'i te'elango ki he kelekelé 'i mu'a 'i he mala'é. Na'e hā faka'ofa'ofa 'a e ulo vaivai mai 'a e māmá.

Na'a nau 'alu leva ki he mala'e hoko 'a e fāmilí. Na'e puke 'e Sōsika 'a e nima 'o 'Asá 'i he'enau lué.

Na'e ulo ngingila 'a e maama 'i he fa'itoká kotoa hangē na'e fetu'u'ia.

Na'a ne fehu'i ange, "Ko e hā 'a e 'uhinga 'oku tau tutu ai 'a e ngaahi te'elango 'i he ngaahi mala'é?"

Na'a ne talaange, "Koe'uhí he 'oku mahu'inga ke manatua 'a e ngaahi mēmipa 'o hotau fāmilí."

Na'e 'eke ange 'e 'Asa, "Tatau ai pē kapau na'a nau mo'ui kinautolu 'i he ta'u 'e teau kuo 'osí?"

Na'e talaange 'e Teti, "'Io." "Ko e katoa hotau ngaahi mehikitangá, fa'ētangatá, kāsini, mo e kuí, ko ha kongá kinautolu 'o hotau fāmilí. 'Oku tau hoko ko ha fāmilí tokolahi pē 'e taha makatu'unga 'ia Sisū Kalaisi."

Na'e to'o hake 'e Mami ha toe fo'i te'elango 'e taha. Na'e tokoni 'a Tulo kia 'Asa ke tutu ia.

Na'e 'eke ange 'e 'Asa, "Tatau ai pē kapau na'a nau mo'ui kinautolu 'i he ta'u 'e teau kuo 'osí?"

Na'e fakakaukau ki ai 'a Sōsika 'i ha lau miniti. 'E lava pē ke nau tutu 'a e ngaahi te'elango 'i he fa'itoká 'i ha fa'ahinga 'aho pē. Ko e hā nai 'oku tutu ai 'i he Efiafi Kimu'a 'i he Kilisimasí?

Na'e talaange 'e Sōsika, "Mahalo pē koe'uhí ko Sisū 'a e Maama 'o e Māmaní."

Na'e malimali 'a Mami. "Ko ha tali lelei ia. 'Oku ou tui 'okú ke mo'oni." Na'a ne tokoni kia 'Asa ke fokotu'u 'ene fo'i te'elango 'i he sinoú 'i he tafā'aki 'o e fa'itoká. "Koe'uhí ko Sisū Kalaisi, te tau lava ai 'o fakataha mo hotau fāmilí 'o ta'engata. Pea koe'uhí na'a Ne toe mo'ui, te tau toe mo'ui foki mo kitautolu."

Na'a nau manga kotoa ki mui ke sio ki he ngaahi māmá. Na'e ulo ngingila 'a e maama 'i he fa'itoká kotoa hangē na'e fetu'u'ia.

Na'e ongo'i māfana 'a e loto 'o Sōsiká 'i he'enau lue foki ki he kaá. 'I he'enau a'u ki 'apí, te nau fakaava 'enau 'ū me'a'ofá mo va'inga. Ka 'i he taimi ní, na'e fiefia 'a Sōsika na'a ne feohi mo hono fāmilí 'i he taimi lōngonoa ko 'ení. Te ne hounga'ia ma'u pē 'i he maama 'a Sisú. ●

Ko e hā 'a e 'uhinga na'e tutu ai 'e Sōsika mo hono fāmilí 'a e ngaahi te'elango 'i he Efiafi Kimu'a 'i he Kilisimasí?